

تر ځوانۍ په افغانستان کې (ناول)

Ketabton.com

ترخوانی په افغانستان کې (ناول)

ليکوال: نعمت الله رحيمي

بسم الله الرحمن الرحيم

ترځوانی په افغانستان کې (ناول)

.....کتاب پېژندنه:

د کتاب نوم: ترځوانی په افغانستان کې (ناول)

لیکوال: نعمت الله رحيمي

اړیکه: Niamatullah3@gmail.com

کمپوز: خپله لیکوال

د خپریدو کال: 2022 زېږدیز - ۱۴۰۰ لمریز کال

ددې کتاب چاپ، پر وېب پاڼو او ټولنیزو رسنیو د خپرولو حقوق له لیکوال سره خوندي دي!

۱۹۹۸ز - غزني، افغانستان

د ژمي وروستی ورځې وې د طالبانو د واکمنۍ وخت و، فقر، لوږې او بې روزگاري زور کړی و، په عمر پخه شماليه له خپل درې اولادونو سر په کور کې يوازې اوسیده، بختور وو هغوی چې د درې څښتو ډوډۍ پيدا کولو يوه سرچينه يې درلوده توپير يې نه کولو چې هرچيرته وي خو خلک د يوې گولې ډوډۍ پيدا کولو لپاره پرديسي هم قبلوله دې شماليې خاوند کابل کې کار کولو په مياشتو يې د راتگ کوم درک نه و، شماليې يو پنځه کلن زوی او دوې لونې يې درلودې چې مشره لور يې ۸ کلنه وه...

د ماسپښين وخت و خپلې مشرې لور حديثې ته يې غږ وکړ:
- حديثې لورې!

خو شيبې وروسته حديثې د کور له انگر را منډه کړه د خونې له دروازې يې سر دننه کړ په مټسکۍ لهجه يې وويل:
- څه دې ويل ببو؟
- فرهاد او سيمه چيرې؟
- اوبو پسې تللي دي

یوه شیبه یې مور غلې شوه سور اسویلی یې وویست بیا یې وویل:
- لورکۍ! ورسه د برنډې په سر بدنۍ ایښې هغه راډکه کړه لمر تیز
دی لمر ته یې کیده چې د مازدیگر اوداسه ته اوبه گرمې سي

حدیثې د سر په خوځولو د هو ځواب ورکړ او بیرته ولاړه، خو
شیبې وروسته ماشومان راغلل خویندو په انگر کې لوبې کولې خو
فرهاد غلی ناست و حدیثه چې د دوی منځ کې هوبنډاره وه لوبې یې
پرینودې د ورور څنگ ته یې کیناسته ورو یې وویل:
- ولې داسې غلی ناست یې ؟

فرهاد د حدیثې لوري ته نظر کړ نرتوب په کوچني عمر نه پرینود
چې ودې ژاړي خو د لمر وړانگو یې په لمدو سترگو کې څرک
وهلو، حدیثې د واره وویل:
- ته ژاړې؟
- نه! نه ژاړم خو!
- خو څه؟

ژر یې په لستوني اوبسکې پاکې کړې په ژړغوني غږ یې وویل:
- پلار به مو کله راځي؟ ژمی تیر سو د کلي هلکان راته وایي چې
ستا پلار مړ شوی

بې باکه سلگۍ یې وهلې، حدیثې یې پر سر لاس تیر کړ وې وویل:

- ښه هلکان نه ژاړي، گونگی دې شي چا چې داسې خبره کړې پلار
به نن او سبا کې بیرته را ستون شي

د فرهاد سترگې رډې رډې را ووتلې په حیرت یې وویل:

- رینتیا!؟

- هو خود!

فرهاد منډه کړه د سیما څنگ ته ورغی ویې ویل:

- سیما پوهیږې پلار مې راځي

سیما نادانه انجلۍ وه خوښي یې څرگنده کړه خو څه یې ونه ویل...

مازديگر شو د رڼا لمر په لويډو و خو د فرهاد د هیلې لمر را ختلی و
شاید خدای نه غوښتل د فرهاد دا خوښي د شپې او ورځې وځنډیږي
د مازديگر په راتگ هوا سپرده درې واړه یې له مور سره ناست وو،
فرهاد وویل:

- بېو!

- هو زویه

- پلار به مې راته نوې جامې هم راوړي؟

مور یې هیڅ ونه ویل لنډه شیبه وروسته فرهاد بیا وویل:

- ژمۍ هم خلاص سو خپلۍ به هم راته راوړي او...

لا خبره نه وه خلاصه چې دروازه ټک ټک شوه، هیچا څه ونه ویل
فرهاد په منډه دروازې ته ورغی دروازه یې پرانیسته، د واره یې نارو
کړه:

- حدیثې! سیما! پلار راغی

حدیثه، سیما او مور یې په بیرته ور ووتل، پلار یې فرهاد غیږې ته
پورته کړ ویې ویل:

- وه زما زمريه! ته خو ځوان شوی یې

ماشومانو یې پلار د دروازې سره ایسار کړی و گرد ترې را تاو وو،
شهایله د انگر منځ کې دریدلې وه او د خوښۍ اوښکې یې سترگو
کې ډنډ وې په ژړغوني اواز یې وویل:
- پریردی پلار مو دننه راشي ساړه دي

ټول دننه راغلل ناست وو، گړۍ ووتله چې فرهاد وویل:
- پلاره! پنډوکی د چیرې؟ ماته د څه راوړل؟

پلار یې شیبه غلی و ویې ویل:
- شهایلی! هرڅه ټول کړه چې سبا کابل ته کډه وړو

شمايلي په حيرت سره وويل:

- څنگه!؟

- بس نور نه کيږي هلته د يوازي ځان کرايه ورکوم او د بيرته راتگ لپاره راسره پيسې نه پاتې کيږي کور مې نيولی نور به هلته اوسيږو

شمايله په حيرت وه چې بيا يې وويل:

- وه ښځې راځئ شيان ټول کړو، نه گورې زوی او لونو ته مې هيڅ نه دي راوړي صرف ستاسو د بيولو لپاره راغلی يم

شمايلي په خواشيني لهجه وويل:

- ښه ته چې چيرې ځې موږ څو ته موږ ته هرڅه يې اوس به هم هره ورځ اولادونو يادولې

شپه د څيزونو ټولولو کې تيره شوه، سهار و يو جيب ډوله موټر يې

راوست شمايلي يې خاوند ته وويل:

- وه سړيه! دا دومره کوچني موټر کې به دا څيزونه ځای سي؟
- اړ يو بله لاره نسته، همدا جيبان چې پيدا کيږي هم غنيمت دی

گړۍ وروسته هر څه موټر کې ځای پر ځای شول شمایل او لونی
یې شاته کیناستل او فرهاد یې د پلار غیر کې مخ سیت کې ناست و،
موټر حرکت وکړ...

د لارې په لړ کې موټر چلوونکي وویل:
- وروړه! که خپه کیږې نه پټه (کیسته) ور واچوم

د فرهاد پلار هیڅ ونه ویل د سر په اشاره یې د هو ځواب ورکړ،
موټر چلوونکي ټایپ ته پټه ور واچوله سندرې غږیده او موټر
چلوونکي ورته سر خوځولو، شیبې تیریدې موټر چلوونکي د
سندرې له اوریدو خوند اخیستو چې وړاندې چیک پواینټ
ښکاریدو موټر چلوونکي د ټایپ تنۍ بار بار کیکارله خو پټې د
راوتلو نوم نه اخیستو ډیره خواري یې وکړه پټه را ونه وتله او
چیک پواینټ را ورسید پر چیک پواینټ ولاړ یوه وسله وال موټر
چلوونکي له گریوان را ونيولو او له موټر یې ښکته کړ، د وسله
والو مشر غږ کړ:

- څه یې کړي؟

- د کاپر موټر کې سندرې چالانه کړې او چیک پواینټ ته په
راتگ یې هم سترگې ونه سوځیدې

موټر چلوونکي په خواشینې لهجه وویل:

- صیب غلطې وشوه بیا نه تکرارېږي
- ته شرمېږې نه؟ دله تورسې درسره ناسته ده او ته سندري غږوې؟
- وښه صیب دا ځل مې پرېږدئ بیا داسې نه کوم

چا د موټر چلوونکي خبره وانه وریدله او تر پښو لاندې یې واچولو، له ډیر عذر او زاریو وروسته یې خوشي کړ او بیرته موټر ته را پورته شو، موټر چلوونکي غلی ناست و او د څه ویلو حال کې نه و لاره داسې نه وه جوړه چې موټر دې تیز پرې وزغلي ماسپښین و د فرهاد پلار وویل:

- وستازه! که دلته چیرې موټر ودروې چې لمونځ وکړو گني قضاء کېږي

- هو ولله ښه خبره دې وکړه

د میدان ښار چوک ته را ورسیدل یوې څنډې ته یې موټر ودرولو او جومات ته ولاړل، فرهاد د جومات انگرې کې ناست و څو شیبې وروسته یې پلار راغی او د موټر چلوونکي په تمه د فرهاد څنگ ته کیناست، فرهاد لنډه شیبه وروسته وویل:

- پلاره!

- ووايه زويه؟
- چې کابل ته لاړ شو جامې او خپلۍ راته اخلې؟
- هو زويه هرڅه درته اخلم

شيبه وروسته موټر چلوونکي راغی ویې ویل:

- راځئ چې څو لمونځ مې وکړ

روان شول موټر چلوونکي وویل:

- خدای دې قبول کړي

سور اسویلی یې وویست بیا یې وویل:

- خدایه! ته خو وینې چې پنځه وخته تاته په سجده یم خو بیا هم

هره ورځ د کاپر ټاپه راباندې لږي

څو شیبې وروسته تر موټر ورسیدل موټر حرکت وکړ...

کابل ته لږ لاره پاتې وه موټر چلوونکي وویل:

- وېښه وروره ستا نوم څه دی؟

- زما نوم شیرخان دی

- ښه شیرخانه وروره! کابل ته مو ولې کډه راوړه؟

شیرخان سور اسویلی وویست ویې ویل:

- آه وروره! مجبوري وطن پرینودلو ته بیخي اړ کړی یم خو کابل

کې کار کوم میاشتي میاشتي له کور لیرې نشم اوسیدی کور کې بل

نارینه نه لرم سل خبرې دي...

موټر چلوونکي ترڅو خبره کوله د کابل لومړۍ دروازې چیک
پواینټ را ورسیدو موټر ودرید یوه وسله وال د نومونو پوښتنه او
ځینې نورې پوښتنې وکړې موټر حرکت کولو چې یو بل وسله وال
راغی ویې ویل:

- تم شی! لمونځ مو کړی؟

موټر چلوونکي په مُسکۍ لهجه وویل:

- هو! خدای دې قبول کړي

وسله واله ترڅه مُسکا وکړه ویې ویل:

- ههه چې وې کړئ قبول به شي

شیرخان یې د خبرو منځ ته ور ولوید ویې ویل:

- نه صیب، پخدای لمونځ مو وکړ

- ښه؟

- هو قسم مې درته وکړ

وسله وال یوه شیبه غلی شو بیا یې وویل:

- له قسم مو بیخي شوتله جوړه کړې ښکته شی لمونځ وکړئ

لاره نشته وه اې وو بیا د دوی پر وړاندې لمونځ وکړي، شیبې وروسته
یې لمونځ وکړ او د تللو اجازه یې ورکړه موټر حرکت وکړ...

خو شیبې وروسته شیرخان موټر چلوونکي ته کتل د موټر
چلوونکي پرې نظر شو ویې ویل:
- ههه! شیرخانه وروره څه خدای دې په نفلو کې حساب کړي هره
ورځ دا حال وي
- بس خدای دې غیبي رحم وکړي

گرې وروسته د کابل کمپنۍ سیمې ته را ورسیدل شیرخان موټر
چلوونکي ته لارښوونه کوله او تر کور را ورسیدل د هرڅه ځای پر
ځای کول گرې ونيولې...

مانښام و د کور دروازه وټکیده شیرخان سترې و ویې ویل:
- هله فرهاد زویه وگوره څوک دي؟

فرهاد د دروازې په لور ور منډه کړه دروازه یې پرانیسته یوه ماشومه
وه یو پنډوکی یې په لاس کې ؤ د وطني دود له مخې یې د هرکلي په
پاره خواړه راوړي وو ماشومې وویل:
- دا لوبښي بیا سبا هغه مخامخ کور ته راوړه

فرهاد څه ونه ویل دروازه یې بیرته وتړله او کور ته دننه ولاړ،
راوړي خواړه یې مورته ورکړل مور یې وویل:
- خدای دې خیر ورکړي هسې هرڅه تیک پرک دي سترې وم د
څه پخولو ته مې له وسه هم نه کیدل

دې شپې ډوډۍ وخوړل شوه، ماشومان یو او بل خوا ویده وو،
شمالیلې شیرخان ته ورو وویل:
- دې ماشومانو سره ژمنې مه کوه زه پوهیږم پیسې نه لرې

شیرخان په خواشینې لهجه وویل:
- څه وکړم؟ اولاد دی پر ما ډیر حق لري خو موږ افغانان دومره
بدبخته یو چې نه مو خپله ځوانی په ارامه تیره کړه نه به د نورو
نسلونو تیره شي

شمالیلې څه ونه ویل، شیبه وروسته یې د خوب ځای تیار کړ ویې
ویل:
- ورکېکه! پرېوځه خدای به رحم وکړي

شپه په رنیدو وه چې شیرخان پاڅیدو ورو یې په شمالیلې غږ وکړ:
- ښځې، وه ښځې

شمايلي له پرستني ېر سر را وويست ويې ويل:

- څه دي سړيه؟ چې نيمه شپه کې وينې يې؟

- نيمه شپه نه! پنځه نيمې بجې دي

يوه شيبه غلې شو بيا يې وويل:

- زه بايد لاړ شم دا مې ويل چې ماشومانو ته پام كوه د باندې ډير

ونه وځي دا كابل دى

- ښه سړيه سمه ده نه به وځي...

شيرخان خادر تر ځان چاپير كړ بې له دې چې شور جوړ شي

ولاړ...

گرې وروسته شمايلي سترگې پرانيستې او لمونځ يې وكړ د سلام له

گرځولو سره سم فرهاد هم سترگې پرانيستې او د يوې بلې ورځ په

هيله راوينن شو مور كى ته يې ځير شو شيبه وروسته يې د پلار د

خوب ځاى ته نظر كړ په بېره يې وويل:

- بو! پلار مې چيرې؟

مور يې دعا ته لاسونه لږه كړي وو، د دعا له خلاصيدو وروسته يې

فرهاد ته ور وكتل ورو يې وويل:

- پلار دې ولاړ كار او روزگار پسې

- خو دومره وختي؟

- هو زويه خه وکړي نو وايي لاره ليرې ده

فرهاد خه ونه ويل خو خفگان يې له ليرې پر شونډو ښکاريډو...

وخت نه تم کيدو که ښه و که بد تيريدو د سهار چای تيار شو
شمايلې ماشومان راوينښ کړل فرهاد خنگ ته ناست و حديثې پرې
غږ کړ:

- اې راشه چای وخکه بيا تر غرمې وږی نشې پاتې کیدی

فرهاد تندي تريو کړ په ترخه لهجه يې وويل:

- بوره نشته تريخ چای مې له مری نه تيريري

حديثې خه ونه ويل، شيبه وروسته يې مور وويل:

- راشه زويه نن گذاره وکړه بيا دې پلار بوره هم راوړي

فرهاد هيڅ ونه ويل پر خپل ضد ولاړ و مور يې ور پورته شوه او

خو خپيرې يې ووهلو له ځانه سره يې ويل:

- خاصه خور شوی يې، خلکو ته وچه ډوډی هم نه رسيږي د پلار

حالت ته دې نه گوري

فرهاد مړې سلگۍ وهلې او اوبنکو یې په گریوان سیلاب جوړ و،
حدیثه پورته شوه او د مور له لاسه یې خلاص کړ...

په خونه کې ژیر لمر و فرهاد د کړکۍ خنډې ته خواشینۍ ناست و
مور یې خونه جارو کوله د فرهاد لور ته یې وکتل سترگې یې له
اوبنکو ډکې شوې نږدې ورغله ویې ویل:
- زما لاس د مات شي چې په تا مې وار کولو

زوی ته یې کلکه غبره ورکړه بیا یې وویل:
- خو خیر زوی مې جار شم هرڅه به سم شي اوس لږ گذاره کوه

د فرهاد زړه ډک و په زوره زوره یې د مور په غبر کې وژړل او زړه
یې تش کړ چې شیبه وروسته سیما د خونې له دروازې سر دننه کړ
ویې ویل:
- راځه هغه گاوندۍ چې د شپې یې ډوډۍ راوړې وه راغلې راشه
مور لوبې کوو

فرهاد ژر اوبنکې پاکې کړ او د باندې ورغی د کور په انگر کې
کیناست او د دوی لوبې یې خاړلې سیما بیا راغله ویې ویل:
- راشه ته لوبې نه کوي؟

فرهاد ورو وویل:

- زه له هغه انجلۍ شرمیرم!

سپما بیرته ولاړه، خو شیبې وروسته هغه ماشومه راغله د فرهاد

څنگ ته کیناسته وپې ویل:

- پوهیرې؟

- نه په څه؟

- زه هیڅ ملگري نه لرم تاسو چې راغلئ ډیره خوشحاله شوم

فرهاد مُسک شو انجلۍ بیا وویل:

- زما نوم روښنه دی ستا نوم څه دی؟

- فرهاد

- ښه فرهاده راځه موږ سره لوبې وکړه نور به ملگري یو

فرهاد ورسره لاړ او په لوبو بوخت شول...

شپې او ورځې تیریدې، که ښې وې او که بدې وخت ته یې توپیر نه
کولو دوه میاشتې تیر شوې...

ماښام و ټول په خونه کې راټول وو، شپه وروسته دروازه ټک ټک
شوه، فرهاد منډه کړه او وپې ویل:

- پلار مې دی!

شيبه وروسته يې دروازه پرانیسته پلار يې و په لاس کې يوه توره پلاستيکي کڅوړه وه، د فرهاد پر شونډو مُسکا خوره شوه خو څه يې ونه ويل غلی يې خپل پلار تر خونې بدرگه کړ، پلار يې کيناست شيبه وروسته يې پلاستيکي کڅوړه شمایلې ته ور کړه ويې ويل:

- واخله بڼڅې خپلې دې نشته وې دا مې درته راوړې

فرهاد تندۍ تريو کړ ناهیلې له خونې ووت خو شيبې ناست و په انگر کې يې يو کارتن وموند له ځانه سره يې واخيست او خونې ته دننه شو د خونې کونج کې کيناست قيچي يې را واخيسته او له کارتن يې ځانته د خپلې په خير يو څه جوړ کړل چې گواکي د پلار ورته پام شي او خپلې ورته راوړي خو پلار يې که ليدلو هم نا گومانه و، خو شيبې ووتې فرهاد اړ شو نږدې ورشي او ورته ويې نښي، نږدې ورغی او له کارتن جوړې شوې خپلې يې د خپل پلار مخې ته کينودلې فرهاد وويل:

- پلاره دا وينې...

د فرهاد خبره لا نه وه خلاصه چې پلار يې وويل:

- وه داغه زوی خو پوهيږم چې خپلې نه لري زه پيسې له کومه کړم؟

شېبه غلی شو، له سترگو یې اوبښکې په بهیدو شوې او په ژړغوني غبر
یې وویل:

- دا زموږ افغانانو ژوند شو! له ماشومتوبه تر ځوانۍ په افغانستان
کې موږ د ارام ساه ونه خيسته، خپلې هیلې خو مو تر خاورو لاندې
کړې اوس د اولادونو هیلې...

خبره یې نیم کې پاتې شوه چې په خپل زړه یې لاس کینود ځای پر
ځای پریوت شمایلې غبر کړ:
- څه وشول سړیه؟ حدیثې ورشه اوبه راوړه

حدیثه په بیرته له خونې ووتله تیاره وه ترڅو حدیثې اوبه راوړلې شو
شېبې تیرې شوې، شیرخان وویل:
- ما وېښه زویه چې ستا یوه هیله مې پوره نه کړه...

له ډیر کونښن وروسته هم ونه توانیدو چې وړاندې بله خبره وکړي
او مړ شو...

په کور کې یوه غوغا وه، چغې او شور و ماشومانو د پلار سرته ژړل
خو شمایلې گونگی وه یو اوف یې هم ونه کړ، گړۍ وروسته ځینې
گانوډیان راغلل او د میت په کفن کولو کې یې مرسته وکړه، د غم
تیاره رڼه شوه، غربت نه پریښودل چې خپل پلار د خپلې پلرنۍ

هديرې ته يوسي او هلته يې د خاورو ته وسپاري اړ وو د گاونډيانو
په مرسته کابل کې يې خاورو ته وسپاري...

گرې وروسته څلور کسان پيدا شول چې د شيرخان کټ ته اوږه
ورکړي جنازه له کور ووتله او د ړنگ کابل د يوه غره په سره يې
خاورو ته وسپارله...

د يوې لور او زوی اتل او د يوې کورنۍ تکیه گاه او د هيلو لوی غر
ونږيدو...

ورځې تيرې شوې شمایله گونگی شوې وه، اولادونو يې بار بار پرې
د «بيو» غږ کولو خو له خولې يې يوه خبره نه راوتله، ددې کورنۍ
درې څانسته ډوډۍ د گاونډيانو په مهربانۍ پيدا کيدله...

يوه مياشت تيره شوه، سهار و ماشومانو له روبينې سره د کور په
انگر کې لوبې کولې او فرهاد په خونه کې د مور څنگ ته ناست
و، مور ته يې ځير شو په ژړغوني غږ يې وويل:
- بيو! دا ټول زما د لاسه

ترخوانی په افغانستان کې (ناول)

مور یې ور وکتل د لاس په اشاره یې خپل څنگ ته ور وغوښت د
کور کلی یې په لاس کې ورکړه د اسمان خوا ځیر شوه سترگې ونه
یې رپیدې فرهاد په بیرې وویل:
- ببو!!!

خو نه پوهیدو چې ببو یې خپل روح حق ته سپارلی خو ځلې یې
وښوروله بیا یې وویل:
- ببو!

په بیرې د باندې ووت غږ یې کړ:
- حدیثې! ببو مې!

حدیثه په بیرې راغله خو ځلې یې په خپلې مور غږ وکړ خو هیڅ ونه
شول رنگ یې ژیر واوښت خړه پرې کیناسته، د مور پر سترگو یې
خپل کوچني لاسونه را تیر کړل په ژرغوني غږ یې وویل:
- ببو مړه سوه!

له یوه کور د یوې میاشت په موده کې یوازې دوه جسدونه نه هزار
هیلي او امیدونه هم تر خاورو لاندې شول، مورکۍ یې د پلار څنگ
ته خاورو ته وسپارله او دوی د روینې پلار چې ډیر زړه سواندی و

له ځانه سره خپل کور ته بیول، د کور اړین څیزونه یې د روینې
دوی کور ته یوړل او درې یتیمانو ته یې فناه ورکړه...

خو ورځې تیرې شوې خو دا یو کوچنی زخم نه و چې بیرته دې ژر
را ډک شي...

مازديگر و فرهاد د کور په انگرې کې ناست و د روینې پلار له دندې
راغی فرهاد یې په انگرې کې ولید څنگ ته یې کیناست ویل:
- زویه! دا هم نشم ویلی چې مه خپه کیږه خو په خفگان نه ستا
پلار بیا ژوندی کیږي نه ستا مورکې، زه ژمنه کوم تل درسره مل یم
خو ته اوس د دوه خویندو ورور نه د یوې کورنۍ مشر یې

خو شیبې غلې شو ولاړ شو او د فرهاد په اوږه یې لاس کیښود ویې
ویل:

- ځان له لاسه مه ورکوه زه ستا د پلار په څېر یم

فرهاد په نه زړه مُسک شو د روینې پلار لاړ...

شپه شوه سهار وخته فرهاد په سوچونو کې غرق د کور په انگرې کې
ناست و د روبینې پلار دندې ته روان و له دروازې وتلو چې فرهاد
غږ کېږي:
- اکا!

د روبینې پلار شاته ور وکتل وېي ویل:
- ووايه زويه؟

فرهاد ته نه ور جوړیدل چې څنگه ووايي، د روبینې پلار بیا وویل:
- هن زويه ووايه مه شرمېره

له شیبې چوپتیا وروسته فرهاد وویل:
- اکا یو څه پیسې که راکړې؟ قرض!
- سمه ده زويه، خو! پیسې څه کوي؟
- اکا زه هیڅوک نه لرم او تا پروڼ وویل چې ته د یوې کورنۍ
مشرېې نه غواړم داسې عادت شم غواړم کار وکړم
- خو... خو! زويه ته به څه کار وکړې ښار کې حالت ښه نه دی.

فرهاد هیڅ ونه ویل د روبینې پلار له جیب پیسې راوباسلې وړ یې
کړې وېي ویل:

- واخله، خو! د هرې ورځې حساب درنه غواړم د خدای په پار په
بده لاره مه ځه گني خدای ته به زه ملامت یم، زه له اوس لس کاله

ترځوانی په افغانستان کې (ناول)

وروسته هم حاضر یم تاسو لکه خپل اولاد وساتم خو ته چې شله یې واخله.

- سمه ده، اکا.

د روینې پلار ولاړ خو شیبې وروسته فرهاد خونې ته دننه ولاړ

حدیثې ته یې وویل:

- زه ځم کار پسې

حدیثې په حیرت وویل:

- څنگه کار؟

- ته یې څه کوي؟ پرېږده یې

هیڅ یې ونه ویل او د باندې لار فرهاد پوه شوی و چې بې له خپله

ځانه یې هیڅوک نشته اړ و یو کار وکړي، د کابل له کمپنۍ سیمې

تر کوټه سنگي پیاده ولاړ په لاره یې ځینې ماشومان ولیدل چې

پلاستيکي کڅوړې پلوري، یوې هتۍ ته ورغی زړه نازړه ولاړ و د

څه ویلو همت پکې نه وو هتیوال ورته ځیر شو ویې ویل:

- معاف کن

فرهاد نه پوهیدو چې هتیوال ورته دې خیرغوښتونکي گومان وکړ،

فرهاد ورو وویل:

- اکا! دا پلاستيکي کڅوړې دانه په څو دي؟

هتيوال سترگې رډې رډې را وباسلې ويې ويل:
- دانه نه خرڅيږي، په كيلو دي!

هتيوال يوه شيبه غلی شو، له شيبې چوپتيا وروسته يې وويل:
- خو روپی لري؟

فرهاد په کوچنيو لاسونو خپلې شته پيسې ورکړې
هتيوال پلاستيکي کڅوړې په تله کې واچولې او ور يې کړې...

فرهاد ډير بې خولې او ژبې ماشوم و داسې وخت نه و پرې راغلې د
پلار نازدانه زوی و خو اړ و په سپين سترگۍ دا پلاستيکي کڅوړې
و پلوري، خو فقر او بې وسۍ دومره زور کړی و چې چا حتی ددې
پلاستيکي کڅوړو پيرلو توان نه درلود، ورځې، اونۍ او مياشتې
تيرې شوې فرهاد خپلې گټلې پيسې سپمولې ترڅو ځانته پرې يو کار
او روزگار جوړ کړي...

- ۲۰۰۱ز، کابل

افغانستان خو له موسم هم په بیره رنگ بدلوي، بیا نظامونه بدل شول د حامد کرزي د واکمنۍ کم وخت کیدو، فرهاد ۷ کلن شوی و، دانجونو او هلکانو ښوونځیو بیا فعالیت پیل کړی و

رویینې ښوونځی پیل کړی و خو هغه د فرهاد او خويندو سره ملګرتیا یې په بخیلی بدله شوې وه هغې حس کولو چې پلار یې دوی ته ډیره مینه ورکوي او دې ته یې هیڅ پام نه دی.

سهار و روینه ښوونځي ته تلله فرهاد وینې و خو سر یې په برسته کې دننه کړی و، خويندې یې وینې وې سیما وویل:
- حدیثې! کاش مو د ښوونځي جامې لرلی موږ به هم تللو

حدیثې ورو وویل:
- تش جامې خو نه دي، کتابچه، قلم او شل نور څیزونه دي، زړه خو زما هم کیږي خو...

فرهاد اوس هوښیار شوی و خپلې هیلې یې تر خاورو لاندې کړې وې د خويندو هیلې یې خپلې گڼلې، شیه وروسته پاڅیدو او لاړ...

حالت څه نا څه ښه شوی و، فرهاد اوس د کابل کوڅه کوڅه پیژنده، بانک ته ولاړ او هغه پیسې چې سپمولې یې وې له ځانه سره واخیستې ترڅو یو کار پرې پیل کړي، د هماغه هټۍ مخ ته ودرید چې مخکې به یې ترې پلاستيکي کڅوړې پیرودلې هتیوال ته یې پیسې ورکړې وې ویل:

- ددې ټولو پلاستيکي کڅوړې راکړه

هتیوال رد رد وړ وکتل وې ویل:

- فرهاده بچیه! ته دا دومره وخت چیرته وې؟

فرهاد وویل:

- هغه د ښار حالت گډوډ و ځکه تراوسه کور کې وم

هتیوال وویل:

- ښه! نو ځکه نه یې خبر چې دغه پیسې اوس نه چلیږي

د فرهاد له سترگو مړې اوبښکې راغلې په ژړغوني غبر یې وویل:

- څنگه؟

هتیوال په مټسکۍ لهجه وویل:

- قربان زویه! مه خپه کیږه بانک یې تبادله کوي نوي لټونه درکوي

هتيوال شيبه غلی شو بيا يې وويل:

- هغه بيا چلېږي!

فرهاد په خواشينې لهجه وويل:

- بانک چيرته دی؟

هتيوال يوه شيبه په سوچ کې ډوب شو بيا يې وويل:

- زويه! ته داسې وکړه زه به درته نوې پيسې درکړم هغه ماته راکړه

زه به يې بيا په نويو بدلې کړم.

فرهاد مُسک شو ويې ويل:

- ښه نو اکا هر څو روپۍ چې کيږي دهغې پلاستيکي کڅوړې

راکړه

هتيوال فرهاد ته ځير شو شيبه وروسته يې له جيب پيسې را وباسلې

ويې ويل:

- ته دا پيسې واخله

د فرهاد سترگې ورغړيدې غلی شو هتيوال پنځوس افغانۍ نورې

ورته په لاس کې کينودې ويې ويل:

ترخوانی په افغانستان کې (ناول)

- واخله دا پنځوس نورې هم اوس ورځه دمه وکړه سر له سبا
ورځې به ماسره کار کوې

فرهاد مُسک شو ويې ويل:

- ريښتيا؟

- ههه هو خود

فرهاد په خوښۍ بيرته روان شو هتيوال ور ناره کړه:

- زويه! ماته خان اکا وايي، سل خبرې دي که خدای مه کړه سبا
رانغم نو زما پوښتنه له چا وکړه پته به درکړي

فرهاد د سر په خوځولو د هو ځواب ورکړ او لاړ...

گرې وروسته کور ته ورسيد، کورته د رسيدو سره سم يې د روښنې

مور ته غږ وکړ:

- حميدې خاله!

شيبه وروسته د روښنې مور راغله ويې ويل:

- څه دي فرهاد زويه؟ خيريت خو دی؟

ترڅو فرهاد خبره کوله ښځه بيا په خدا شوه ويې ويل:

- هههه! وه د خدای بنده ماته تش خاله وایه

- ولې؟

- خو اول مې نوم اخلي بیا خاله وایې تردې تش خاله وایه

- ښه خاله

- هو رښتیا څه دې ویل؟

فرهاد له خپل جیب پیسې راوباسلې وړې کړې وې ویل:

- خاله هغه دا...

- ووايه زویه

- په دې پیسو به مې خویندو ته د ښوونځي جامې جوړ نه کړې؟

ښځه مټکۍ شوه وې ویل:

- څار شم ستا له د نارینه خوی ولې به یې نه جوړوم

فرهاد په مټکۍ شونډو دننه ولاړ، خویندو ته یې څه ونه ویل، په

ارامه زړه پریوت او ویده شو...

ماښام کیدونکې و، د فرهاد پر مخ د یخو اوبو څاڅکي تویې شول

ژر را پاڅیدو له کړکۍ څخه یې د انگرځواته نظر شو خویندو یې

د بنوونځې جامې اغوستې وې لکه د سولې کوترې پکې گردې را
تاویدې، روبینه د خونې له وره سره ولاړه وه فرهاد نارې کړه:
- زور درکوي؟ هههه!

روبینې هیڅ ونه ویل، فرهاد یوه شیبه په سوچ کې ډوب شو بیا یې
وویل:
- ته صبر زما پر مخ اوبه تا وشیندلې

روبینې منډه واخیسته فرهاد ورپسې و...

د فرهاد شپه په خوښۍ تیره شوه، ځکه د خویندو لومړۍ غوښتنه
یې پوره کړې وه، سهار وختي پاڅیدلې و خویندې یې له خوبه را
وینې کړې، وې وویل:
- وینې شی! روبینه درته په تمه ده بنوونځي ته ناوخته کیږي

شیبه غلې شو بیا یې وویل:
- حدیثې؟

حدیثه تازه له خوبه راوینه وه په خوبجن غږ یې وویل:
- اممم! څه وايې؟

- ما کار پیدا کړی نور به له ځای ځای گرځیدلو خلاص وم

روښنه نیغه کیناسته وپې ویل:

- څنگه کار؟

- له هغه هتیوال به مې چې پلاستیکې کڅوړې اخیستې هغه راته وویل چې نور له ماسره پټه هتې کې کار کوه

روښنه غلې شوه، شیبه وروسته فرهاد وویل:

- نو ستاسو د ښوونځي د جامو پیسې خو له اسمان را ونه لویدلې،
خان اکا راکړې!

- خان اکا څوک شو؟

- همغه هتیوال!

فرهاد شیبه وروسته بیا وویل:

- ښه نو ځم تاسو هم له روښنې سره یوځای ځئ او یوځای بیرته
راځئ، یوازې مه ځئ

فرهاد له کور ووتلو، زړه یې د خوښۍ توپونه وهل ځکه د کار
لومړۍ ورځ یې وه

گړۍ وروسته هتې ته ورسید خان اکا چای دم کړی و، فرهاد غلې
له هتې د باندې ودرید خان اکا برگ برگ ور وکتل وپې ویل:

- ولې داسې ولاړې يې

شيبه غلې شو بيا يې وويل:

- ليوڼيه! دا هتې ستا خپله ده بې زړه مه اوسه او چې زه نه وم دا هتې خو به ته سمبالوي

فرهاد مټک شو په بېړه هتې ته دننه شو

خان اکا له غولي يوه پيال له را پورته کړه فرهاد ته يې ورکړه ويې ويل:
- هن! دا و مينځه راشه چای وڅښه

فرهاد پيال و مينځه له چايو يې ډکه کړه د خان اکا څنگ ته کيناست، خان اکا له چای غورپ وکړ ويې ويل:
- فرهاد زويه! ته ښوونځي ته ځې؟

فرهاد د چايو پيال په غولي کيښوده ويې ويل:
- خان اکا! نن مې خپلې خویندې وليدلې ښوونځي ته، تاته خو مې پخوا کيسه کړې وه چې مور او پلار مو نشته.

يوه شيبه غلې شو بيا يې وويل:

- هغوی تعليم وکړي بس ده

خان اکا تندۍ تریو کړ، په غوصه یې وویل:
- خان اکا دې مړ دی چې داسې وایې؟

فرهاد هیڅ ونه ویل، خان اکا په خدا وویل:
- هههه! زه خو یم سر له سبا به اول ښوونځي ته ځي بیا به هتۍ ته
راځي

دې فرهاد سترگې له اوبښکو ډکې شوې خان اکا په بیرې وویل:
- ولې ولې؟! لکه چې زما په غوصه خپه شوې؟

فرهاد په ژړغوني غږ وویل:
- نه اکا... پلار مې را یاد شو
- زه دې پلار هیڅکله نشم کیدای، خو زه ستا د پلار پرځای یم پام
چې خفگان ونه کړي...

خان اکا د چاپو پیاله ورسره واخیسته د باندې لار بل هتۍ واله یې
څنگ ته راغی ویې ویل:

- خان اکا! پرون د ویل چې کار نشته او نن هتې کې کاریگر
گمارې؟

خان اکا د سړي په اوږه لاس واچولو وړاندې لایل ویې ویل:
- همدومره کوچنی یتیم شوم خو دومره نرتوب مې نه درلود لکه دا
ماشوم یې چې لري، زه دې د یوه وخت ډوډۍ نه خورم خو نه
پریرېدم دا ماشوم د سړک په سر بې لارې شي

ورځې، شپې، اونۍ، میاشتې او کلونه تیر شول ډیرې یخې او گرمې
سختې او اسانه تیرې شوې خو فرهاد ماته ونه منله وسیله خان اکا
شو خو زور د فرهاد په مټو راتلو، د روزگار سختیو له فرهاد یو
چپ انسان جوړ کړی و...

۲۰۱۶ز - کابل

د خان اکا د هتې مخه په گلانو پوښلې وه ټول هتیوال راغونډ وو،
یو لاروی راغی د یوه هتیوال په غوږ کې یې ورو وویل:
- د چا واده دی؟

هتیوال برگ برگ وروکتل ویې ویل:

- ده ته گوره! نن فرهاد له پوهنتون فارغ شو دا ټول یې هرکلي ته را غونډ شوي

لاروي کس څه ونه ويل غلی روان شو، شيبه وروسته په ونه دنگ په رنگ ښکلی ځوان را ښکاره شو د خلکو له منځ يوه کس غږ کړ: - خان اکا فرهاد راغی!

خان اکا مخکې منډه واخيسته، فرهاد ته يې غيږه ورکړه په زوره يې وويل:

- وگورئ خلکو ويل مې که نه چې بچي به مې لوی سړی جوړيږي

د فرهاد سترگې له اوبښکو ډکې شوې خان اکا وويل: - غلی شه ياره اوس نو اوبښکې مه تويوه

د خلکو له گڼه گونې يوه ځوان غږ کړ: - خان اکا، وايي فرهاد پوهنتون کې ډيرو انجونو په تنگ کړی و، هغوی نه پوهيدې چې دا ژړندوکی دی

ټول په خدا شول، گڼه گونه ختمه شوه خان اکا د فرهاد په اوږه لاس واچولو وړاندې ولاړل خان اکا وويل:

- څه نو زویو نور درسره نه ښایي چې دلته کار وکړي زه به دې هم فارغ کړم، تا ویل چې دنده دې پیدا کړي تر فراغت ورته په تمه وي نور آزاد یې ما چې څه کولای شو ومې کړل

فرهاد د خان اکا لاسونو ته شونډې ور وړې ښکل یې کړل وېي ویل:
- استغفرالله، اکا زه ستا زوی یم، که مې دنده واخیسته هم هر مازدیگر به دې لیدو ته راځم

خان اکا مسک شو وېي ویل:
- ههه قربان بچی! ورځه اوس کور ته خویندې به دې هم تلوسه لري چې د فراغت په جامو کې دې وگوري

فرهاد سوړ اسویلی وویست وېي ویل:
- خویندې نه! خور یوه خو واده شوه خدای دې مل شي په کیلومترونو لیرې لندن کې ده او هلته یوه شیشکه هم شته چې له کور یې زړه راته تور کړی دی.
- هههه! هغه روینه چې هره ورځ یې شکایت کوي؟

فرهاد وخنډل څه یې ونه ویل او روان شو...

خو دقیقې وروسته کور ته ورسید دروازه یې ټک ټک کړه، چا
دروازه خلاصه نه کړه موبایل یې را وویست د سیمې شمیره یې ډایله
کړه زنگ یې تیر کړ خو ځواب یې ورنکړ خو ځلې یې کوښښ
وکړ خو ځواب یې ورنکړ له ځانه سره یې وویل:
- اړیم شیشکې ته زنگ ووهم!

د روبینې شمیره یې ډایله کړه زنگ یې تیر کړ ځواب یې نه ورکولو
شبه وروسته د موبایل د زنگ شرنگهار واوریدل شو، دروازه
خلاصه شوه، فرهاد په غوصه وویل:
- کفر کیدو چې موبایل ته دې ځواب ورکړی وای؟

روبینې شونډې پوڅې کړې وې ویل:
- کار دې وشو ته چیرته زما داسې په اندیښنه وې چې زما د پوښتنې
لپاره دې زنگ ووهې

فرهاد څه ونه ویل روبینې ورو وویل:
- بیچاره ته چې څوک دروازه خلاصه نه کړي بیا ماته احتیاج شي

فرهاد په غوصه وویل:
- د زړه خبره په زړه کې کوه غږ دې اورم
- واوره زه له چا نه ویریرم

روبینه غلې شوه، شیبه وروسته یې وویل:

- څه دننه څه ته راته گوري؟

- ته له مخې ایسته شه چې دننه ولاړ شم

روبینه له مخې ایسته شوه فرهاد دننه ولاړ شاته یې ور وکتل ویې

ویل:

- او ته کومه مادوري یې چې زه تاته وگورم

- هغه ماته نشي رسیدلای

- څه خیرنې

- خیرن به خپله وي

فرهاد خپل پیکي باندې لاس کش کړ ویې ویل:

- لاړم تاسره مې وخت نه ضایع کوم

فرهاد خونې ته دننه شو نارې یې وهلې:

- سیما وه سیما

چا غبرونه کړ روبینې بیا د خونې ته وره سر دننه کړ ویې ویل:

- چغې مه وهه، زما خونه کې ده.

- نو زنگ ته یې ولې ځواب نه ورکولو

- زه څه پوه شم او رښتیا مبارک! اوس ونه وایې چې بخيلي یې
وشوه د فراغت مبارکي یې رانکړه

روبینې منډه واخیسته، فرهاد کیناست له ځان سره یې وویل:
- دا انجلۍ له ما څه غواړي زه خو هیڅ نه پوهیږم

بیا یې له ځان سره وویل:
- هسې نه روبینې ددې په ویلو زما زنگ ته ځواب نه وي ورکړی،
ورکړه! لمونځ به وکړم

اودس یې وکړ د لمانځه آخري رکعت کې و چې د خونې ور خلاص
شو، شیبه وروسته فرهاد سلام وگرځولو، سیما لمدې سترگې د وره
سره ولاړه وه فرهاد دعا وکړه او په بیرې یې د خور لوري ته ورغی
اوبښکې یې ورته پاکې کړې وې ویل:
- څه شوي؟

- کاش نن ببو او پلار هم وای ته یې لیدلی وای

د فرهاد سترگو کې هم اوبښکې ډنډ شوې خو دی د خپلو خویندو
قوت و نه یې غوښتل هغوی ځان وبایلي په نه زړه یې وخنډل وې
ویل:

- څه چې کیدل وشول، هغه یوه ټپه ده چې
چې څه دې کړل هغه دې وکړل
اوس مې اوس مې سالو په مخ را خور کړه خوب راځینه، اوس د
راتلونکي سوچ کوه تیر شول خو شکر په دې چې خدای شته او ښه
بنده گان یې شته.

سیما ژر خپلې اوبښکې پاکې کړې په بیرې یې وویل:
- رښتیا! اوس لندن کې هم لس نیمې بجې وي شاید حدیثې راته
ویلي وو چې په سکایپ زنگ ووهم
- هو هو سمه ده سکایپ به وکړو ورته

خو شیبې وروسته یې حدیثې ته په سکایپ زنگ وکړ د حدیثې په
سترگو کې خوشحالی نارې وهلې خو شیبې یې خبرې وکړې حدیثې
وویل:

- سیما ته ورشه روینې ته غږ وکړه یادېږي مې

سیما ولاړه حدیثې په بیرې وویل:
- فرهاده هغه مې په بهانه ولیرله یوه خبره وه
- هن څه خبره؟
- انجلۍ پیغله شوې تر تا یو کال لویه ده واده یې باید وکړو

فرهاد شیبه په سوچ کې ډوب شو بیا یې وویل:

- ښه وايي خو داسې یوه ښه کورنۍ پیدا شي چې زما د اوږو بار هم سپک شي

- کورنۍ شته کنه!

- څوک؟

- زما د اکا خسر زوی دی همدلته لندن کې دی ښه هلک دی تعلیم یې هم کړی ده.

فرهاد له شیبې چوپتیا وروسته وویل:

- ته خو لیرې ولارې دا هم رانه لیرې بیا یې

سور اسویلی یې وویست بیا یې وویل:

- ښه څه خیر خو سیما چې واده شي زه بیا دلته نشم اوسیدلی ته یو څه موده صبر وکړه سبا د هغې دندې لپاره ځم چې څه کیږي که وشو تنخوا زیاته راکوي بیا به یو کور په کرایه ونیسم د سیما واده به هم وکړو

- امم، ته هم ښه وايي خو خیر لږ به تم شو

- څه نو بند به یې کړم ته به هم کار لرې

- صبر هغه روینې سره خو خبرې وکړم

- څه پرېږده هغه شیشکې سره خو هیڅ خبرې مه کوه

فرهاد اړیکه پرې کړه، چې سیما له روینې سره راغله روینې په بیره وویل:

- څه شو موبایل؟

فرهاد په خدا وویل:

- بند مې کړ حدیثې ویل زه شیشکې سره خبرې نه کوم

روینه چې څومره شوخه وه هغومره نازولې او ښکلې هم وه، د فرهاد دې خبرې زور ورکړ سترگو کې یې اوبسکې راغلې بې له څه ویلو یې منډه واخیسته او لاړه...

سیما د واره وویل:

- ته ولې دا انجلۍ باندې لږې؟

- واه یوه ورځ هغې ته ووايه چې ما باندې ولې لږي

سیما څه ونه ویل، کیناسته...

دا شپه هم تیره شوه، فرهاد د تل په څیر وخته له خوبه وینس شوی و، سیما یې ویننه نه کړه او لاړ...

لومړی د خان اکا هتۍ ته ورغی خان اکا وویل:

- تاته مې پروڼ څه وویل؟

فرهاد په خدا وویل:

- خان اکا ته نو ما په زوره شپې د دندې لپاره مې آزموینه ده راغلم

چې تاته ووايم (دعا راته کوه)

- څه بچي! زما دعا تل درسره ده، ان شاءالله بريالی کيږې به

فرهاد لار، گړۍ وروسته هغه دفتر ته ورسيد چې شايد د کلونو کار

او دندې وسيله يې و، په زړورتيا د رئيس مخ ته کيناست، رئيس ورته

ځير شو ويې ويل:

- اممم! اسنادونه خو دې ټول غوره دي په ښو غمرو تر دې ځای

رسيدلی يې

رئيس شيبه غلی شو، بيا يې وویل:

- تجربه لرې؟

- نه لومړۍ دنده به همدا وي چې کوم يې هيله ده چې اړتيا پيدا

نشي ددې ځای د تجربې سند بل ځای ته يوسم

رئيس وخنډل ويې ويل:

- د بازارموندنې يوه خوښه خو لرې، چالاک يې!

فرهاد مُسک شو، رئیس د میز له سر د خښلو اوبو بوتل را پورته

کړ، فرهاد ته یې ورکړ، فرهاد وویل:

- نه مننه تېری نه يم!

- د خښلو لپاره یې نه درکوم، دا په ما خرڅ کړه

فرهاد یوه شیبه غلی شو ویې ویل:

- تاسو تېری یاست؟

- نه

- نو ترڅو تېری نشې زه دا نشم خرڅولای

- مطلب؟

- مطلب د بازارموندنې لومړی اصل اړتیا ده زه باید تا اړ کړم ترڅو

دا اوبه وپیري.

رئیس په سوچ کې ډوب شو د باندې سکرټر ته یې غږ کړ:

- دې بازارموندنې د مدیریت د بست لپاره چې نور کوم غوښتونکي

راغلي رخصت یې کړه

فرهاد وویل:

- ښه محاورې ته دوام ورکړو؟

- هو په راتلونکي کې به ډیرې محاورې ولرو اوس دې درته مبارک

وي ته وگمارل شوې

فرهاد له ډیرې خوښۍ رئیس ته غبره ورکړه رئیس وویل:
- هههه! ښه ښه

د فرهاد ښې ورځې پیل شوې، کال تیر شو فرهاد خپلواک شوی و
ښه تنخوا یې اخیسته او ښه خوشحاله و...

خپل کاري دفتر کې ناست و له حدیثې سره یې خبرې کولې حدیثې د
سیما د واده په اړه وویل:

- اوس خو شکر ستا کار او روزگار شته ته هم ځوان یې ستا او د
سیما واده به په یوه وخت وکړو لگښت به هم کم راشي او موږ به
هم دا اندیښنه نه کوو چې ته یوازې یې

فرهاد سوړ اسویلی وویست ویې ویل:
- سمه ده چاره نشته نو، خو! زما واده اوس پرېږدئ زه ورته تیار نه
یم

موبایل یې بند کړ او د رئیس دفتر ته لاړ ویې ویل:
- رئیس صیب که نن وختي لاړ شم طبیعت مې لږ ګډوډ دی

رئیس صیب وویل:

- زموږ نازولی کارمند یې گني مازدیگر مو ستا لپاره پلان نیولی و
- څنگه پلان؟

رئیس خو شیبې غلی شو، د خپله کاري میز له روک یې د موټر کلۍ را واخیستې فرهاد ته یې ورکړې وې وېل:

- ستا له راتگ وروسته زموږ د کمپنۍ محصولاتو په خرڅلاو کې ۴۵٪ زیاتوالی راغلی دې باندې ولاړ موټر زموږ لخوا تاته ډالۍ ده.

فرهاد په حیرانتیا وویل:

- څه؟

رئیس یې مُسک شو وې وېل:

- ههه! څه چې طبیعت دې گډوډ دی نوي موټر کې د لار شه
- ډیره مننه رئیس صیب

فرهاد که څه هم د خپل واده په اړه سوچونو په سر اخیستی و د کمپنۍ لخوا ورکړي موټر ته ډیر خوشحاله و، د دقیقې وروسته خپل کور ته ورسید څنگ ته ودرید مخامخ کور ته یې وکتل هغه کور چې پلار او مور یې پکې له لاسه ورکړي وو بیا رغیدلی و ورته ځیر شو وې وېل:

- پلاره، ببو! کاش اوس ژوندی وای

د کور په دروازې سپینې پانې ته یې پام شو لیکلي وو «د خرڅلاو کور» له ځان سره یې وویل:
- د پلار او ببو آخري یاد دی باید له لاسه یې ور نه کړم

موټر یې دروازې ته نږدې کړل هارن یې ووهلو، شیبه وروسته سیما له دروازې سر را وباسلو پوهه نه شوه چې فرهاد دی ژر پرونی تر منځ تاو کړ فرهاد وخنډل د موټر له کړکۍ یې سر وباسلو ناره یې کړه:
- لویه دروازه خلاصه کړه زه یم

موټر یې کور ته دننه کړ له موټر ښکته شو، سیما په بیرته وویل:
- د چا موټر دی

فرهاد په خپل پیکي لاس کش کړ وپې ویل:
- د ورور دې ده، کمپنۍ ډالۍ را کړ
- رښتیا!
- هو خود!

مانښام شو، فرهاد حدیثې ته زنگ وکړ او د رویینې د واده په اړه یې د هو ځواب ورکړ موبایل یې بند کړ، د خونې کړکۍ ته نږدې

کیناست د کور دروازه خلاصه شوه، روبینه له پوهنتون راغله دروازه
یې بنده کړه موټر ته ځیر شوه له موټر شاوخوا راتاو شوه ټایر یې
په لغته ووهلو یو دم موټر په خپل سر هارن وهل پیل کړل او
څراغونه یې گل او بل کیدل روینې منډه واخیسته فرهاد د باندې ور
ووتلو په روبینه یې غبر وکړ:

- زور یې درکړ چې په لغتو یې وهې

- څه پردی موټر باندې غرور مکوه

فرهاد له شیبې چوپتیا وروسته وویل:

- بښنه غواړم! که زما له امله خپه شوې وې مخامخ کور واله سره

مې خبره کړې سبا یې کارونه خلاصیږي همدې یوې اونۍ کې د سیمې
واده هم کوو بیا مناسبه نه ده چې زه دې دلته و اوسم

لومړی ځل و چې روبینه غلې وه بې له څه ویلو روانه شوه فرهاد غبر
کړ:

- او زما واده هم دی!

روبینه ولاړه شپه پخه شوه، تیاري بیا خپل څادر خور کړی و د شپې

۱۲:۰۰ بجې وې په انگر کې د چا د ژړلو غبر فرهاد له خوبه وینښ

کړ، له خپل ځای پاڅید د باندې ووتلو روبینه ناسته وه په ژړغوني

غبر یې له ځان سره ویل:

- داسې اسانه ده! ځي

یوه شیبه غلې شوه بیا یې په سلگو سلگو وویل:
- زه به اوس چاسره جنگ کوم؟ څوک به ځوروم، واده کوي! ودې
کړي ماته یې څه؟

یوه شیبه غلې شوه، بیا یې وویل:
- کم عقل دومره کاله پوه نشو چې مینه ورسره لرم

فرهاد ورو ورو روان شو، څنگ یې کیناست روینې ورو وکتل حک
پک شوه فرهاد وویل:
- څوک خپل کیدونکي خاوند ته کم عقل وایي؟

روینې په بیره وویل:
- څه؟ چټي خپل زړه مه خوشحاله

فرهاد هیڅ ونه ویل بیرته پاڅیدو، روینې په بیره وویل:
- چیرې ځي؟

- خوتا وویل زړه مه خوشحاله ځم بل چاسره به واده وکړم
- مړ به دې کړم، کینه!

فرهاد کیناست ویي ویل:

- ژوند راته زده کړي چې «بې له تا ستا هیڅوک نشته» خو ته ما
لرې

یوه شیبه غلی شو بیا یې وویل:
- بیا ونه ژاړې... شیشکې سره ژړا خوند نه کوي

رویینې وویل:
- ماسره واده کوې؟

فرهاد په خواشینې لهجه وویل:
- نه!

- ولې؟
- غواړم سبق ته مې دوام ورکړم
- هههه!

پای!

Get more e-books from www.ketabton.com
Ketabton.com: The Digital Library